



4431CH03

خاندانی شجرہ

3

پہلا منظر

(ناشتے کی میز لگی ہے۔ ابو اور امی ناشتہ کر رہے ہیں۔ حنا اور اریب آتے ہیں اور کرسیوں

پر بیٹھ جاتے ہیں۔)

حنا : صبح بخیر، امی ابو!

اریب : آداب امی! آداب ابو!

(امی اور ابو چائے کے گھونٹ پی رہے ہیں۔)

ابو : آؤ آؤ بچو! جاگ گئے؟


امی : جیتے رہو میرے بچو! جیتے رہو!

(دادی اماں مسکراتے ہوئے داخل ہوتی ہیں۔)



دادی اماں : السلام علیکم، میرے پیارے بچو! ناشتے کی خوش بو میرے دل کو گرماتی ہے۔

ابو : السلام علیکم اماں!



(دونوں بچے بھی سلام کرتے ہوئے دادی سے لپٹ جاتے ہیں۔)

دادی اماں : جیتے رہو میرے بچو! دن دو گنی رات چو گنی ترقی کرو، خوش رہو۔

امی : رات کو آپ کی نیند کیسی رہی؟

دادی اماں : (مسکرا کر اور خوشی کے لہجے میں الفاظ جما جما کر اور کھینچ کر بولتے ہوئے)

بہت اچھی، بہت پیاری۔

(ابو، دادی اماں کو چائے دیتے ہیں۔ امی ٹوسٹ بڑھاتی ہیں۔)

دادی اماں : (بچوں سے) آج آپ لوگوں کے ذہنوں میں کیا منصوبہ ہے؟

دونوں بچے : فیملی ٹری پروجیکٹ





دادی اماں : (حیرت سے) فیملی ٹری پروجیکٹ!!! یہ کیا ہے؟
 اریب : (خوش ہو کر) دادی اماں! ہمیں یہ فیملی ٹری پروجیکٹ اسکول سے
 ملا ہے۔

حنا : اس میں ہم اپنے خاندان والوں کی تصویریں لگائیں گے۔ اپنی، آپ کی،
 امی کی، ابو کی، سب کی۔

اریب : ہاں... اور دادا جان کی بھی تصویر لگائیں گے۔ کیا ہمیں دادا جان کی
 تصویر مل جائے گی؟

ابو : جی، جی بیٹا! کیوں نہیں ملے گی۔ سب کی تصویریں مل جائیں گی۔ (دادی
 اماں سے مسکرا کر) اماں! یہ بچے ہمارا خاندانی شجرہ تیار کریں گے۔



دادی اماں : اچھا! اب سمجھی، تو کیا شجرے میں تصویریں بھی لگتی ہیں۔

امی : جی اماں۔ اب خاندانی شجروں میں تصویریں بھی لگاتے ہیں۔

دادی اماں : واہ! یہ تو بڑا دل چسپ لگ رہا ہے۔ مجھے بھی دکھانا چھو!

اریب : جی! جی! کیوں نہیں!

حنا : لیکن یہ تو آپ ہی کو بنوانا ہوگا۔ آپ ہی تو بتائیں گی کہ پہلے کون، پھر

کون وغیرہ وغیرہ۔ (امی، ابو اور دادی اماں ہنستے ہیں۔ دادی حنا کو گلے

لگاتی ہیں۔)

دادی اماں : کیوں نہیں بیٹا۔ میں اپنے بچوں کو سب کچھ بتاؤں گی۔ چلیے اسے مل کر

بنائیں گے۔

(سب لوگ دوسرے کمرے میں چلے جاتے ہیں)

دوسرا منظر

(سب لوگ بیٹھے ایک چارٹ پر فیملی ٹری بنا رہے ہیں۔ چند تصویریں سامنے پھیلی

ہوئی ہیں۔ قینچی، گوند، چارٹ پیپر اور ٹیپ وغیرہ بھی رکھے ہیں۔ سب لوگ باتیں

کر رہے ہیں۔)



(تبھی دروازے کی گھنٹی بجتی ہے۔ سلیم چچا اور ناز چچی اندر داخل ہوتے ہیں۔)
 حنا : سلیم چچا، ناز چچی! سر پرانز (ان کی طرف دوڑتی ہے۔ چچی حنا کو گود میں اٹھا
 لیتی ہیں اور اریب جا کے سلیم چچا سے لپٹ جاتا ہے۔ وہ پیار سے سر پہ ہاتھ
 پھیرتے ہیں۔)



ابو : ہمیں نہیں معلوم تھا کہ آپ آرہے ہیں!
 (پھر سب لوگ خوب خوش ہوتے اور آپس میں گلے ملتے ہیں۔)
 سلیم چچا : بعض اوقات حیرت میں ڈالنا بہت اچھا لگتا ہے؟
 ناز چچی : ہمیں آپ سب کی یاد آئی اور ہم آگئے۔ اتوار کی چھٹی کا بہترین استعمال!

(سب ہنستے ہیں۔ ناز چچی اپنے بیگ سے ایک کھلونا نکالتی ہیں۔ حنا جھپٹ کر کھلونا لے لیتی ہے۔)

حنا : یہ میرا ہے۔

اریب : نہیں، ایسا نہیں ہے۔

ناز چچی : ارے! دونوں مل کے کھیلے، لڑتے نہیں ہیں۔

دادی اماں : ہمیں ایک دوسرے کا خیال رکھنا چاہیے۔ یہ ایک مضبوط خاندان کی بنیاد ہے۔

ابو : ایک دوسرے کے لیے ہماری محبت... یہی چیز ہمیں مضبوط بناتی ہے۔

دادی اماں : ان جذبات کی قدر کریں۔ یہ وہ دھاگے ہیں جو ہمیں ایک دوسرے سے باندھتے ہیں۔



حنا : ٹھیک ہے بھائی! آپ یہ کھلونا لے لو۔ میں اپنی گڑیا سے کھیل لوں گی۔
 اریب : نہیں! نہیں! ہم دونوں مل کے کھیلیں گے۔ ابو اور چچا جان کی طرح۔
 (سب لوگ مسکراتے ہیں۔ سلیم چچا اریب کو گلے لگاتے ہیں۔)



ناز چچی : (خاندانی شجرہ دیکھتے ہوئے) آپ لوگ یہ کیا کر رہے ہیں؟
 حنا : ہم بنا رہے ہیں... اپنی فیملی ٹری۔
 اریب : یعنی خاندانی شجرہ۔ اس میں ہم سب کی تصویریں لگائیں گے۔ دادی
 اماں، ابو اور امی کی۔
 حنا : اور دادا جان کی بھی۔
 اریب : ہاں! اور میری اور تمھاری بھی۔
 حنا : کیا ہم چچا جان اور چچی جان کی بھی تصویریں لگا سکتے ہیں؟

اریب : (کندھے اُچکاتے ہوئے) پتا نہیں۔ (اَبو سے) کیا ہم چچا جان اور چچی

جان کی تصویریں بھی لگا سکتے ہیں؟

اَبو : ہاں! ہاں! کیوں نہیں۔ آخر وہ بھی تو ہمارے خاندان کا حصہ ہیں۔

(سب لوگ ہنستے ہیں۔ چچا جان پھر سے اریب کو گلے لگاتے ہیں۔)

اُمی : ان بچوں نے ابھی تک شجرہ مکمل بھی نہیں کیا لیکن اس کی پیش کش پہلے

تیار کر لی ہے۔ بہت ہی زبردست پیش کش (مسکراتے ہوئے) سلیم چچا

اور ناز چچی کو اپنی پیش کش دکھائیے۔

(حناکھڑی ہوتی ہے۔ گلا صاف کرتی ہے۔ اور اسٹیج پر بولنے والے انداز میں بولتی ہے۔)



حنا : (جوش کے ساتھ) یہ ہمارا خاندانی شجرہ ہے۔ ہر شاخ محبت، لگاؤ اور عزت کی نشانی ہے۔

اریب : (فخر کے ساتھ) ہمارا خاندان ایک مضبوط پیڑ کی طرح ہے جو ہر روز پھلتا پھولتا اور ہرا بھرا ہوتا جاتا ہے۔

ناز چچی : واہ! واہ!!

حنا : کمال ہے کمال! ہمارا خاندان کمال ہے۔



اریب : سچ مچ، ہمارا خاندان زبردست اور لاجواب ہے۔

دادی اماں : واہ! میرے بچو! تم نے میرا دل خوش کر دیا۔ جیتے رہو۔

سلیم چچا : یہ واقعی شان دار پیش کش ہے۔

(سب لوگ خوش ہو کر تالیاں بجانے لگتے ہیں اور ایک دوسرے کو دیکھ کر مسکراتے ہیں۔ پردہ گرتا ہے۔)

مشق

پڑھیے اور سمجھیے



شجرہ

← پیڑ

خاندانی شجرہ

← خاندان کا سلسلہ، فیملی ٹری

دل گرمانا

← اُمنگ پیدا کرنا، جوش آنا



پروجیکٹ	↔	اسکول سے ملنے والا کام کاج اور مشغلہ
دن دو گنی رات چو گنی ترقی	↔	بہت جلد ترقی کرنا
منصوبہ	↔	پلان، ارادہ
دل چسپ	↔	دل لبھانے والا، اچھا لگنے والا، عمدہ
سر پرانز	↔	حیرت میں ڈالنا، حیران کر دینا
بعض اوقات	↔	کبھی کبھار
جذبات	↔	جذبہ کی جمع، احساس
قدر کرنا	↔	اہمیت دینا، احترام کرنا
کندھے اُچکانا	↔	کندھوں کو حرکت دے کر بتانا کہ اس بارے میں کوئی علم نہیں، لاعلمی ظاہر کرنا
پیش کش	↔	پیش کرنا
شاخ	↔	ٹھنی، ڈالی
فخر	↔	ناز، شان
پھلنا پھولنا	↔	ترقی کرنا
زبردست	↔	شان دار، اونچے درجے والا

بے مثال



لاجواب

سچ



واقعی

سوچیے اور بتائیے



1. دادی اماں نے بچوں کے سلام کے جواب میں کیا کہا؟

2. فیملی ٹری کیا ہوتی ہے؟

3. فیملی ٹری پروجیکٹ کے بارے میں حنانے دادی اماں سے کیا کہا؟

4. دادی اماں نے مضبوط خاندان کی بنیاد کسے بتایا؟

5. ڈرامے میں خاندانی شجرے کی اہمیت کو کیسے پیش کیا گیا ہے؟



خالی جگہوں کو مناسب الفاظ سے پُر کیجیے



پیش کش خاندان فیملی ٹری خیال تصویریں لگاؤ

- ◆ ہمیں یہ _____ پروجیکٹ اسکول سے ملا ہے۔
- ◆ اب خاندانی شجروں میں _____ بھی لگاتے ہیں۔
- ◆ ہمیں ایک دوسرے کا _____ رکھنا چاہیے۔
- ◆ ان بچوں نے ابھی تک شجرہ مکمل نہیں کیا لیکن اس کی _____ پہلے تیار کر لی ہے۔
- ◆ یہ ہمارا خاندانی شجرہ ہے۔ ہر شاخ محبت، _____ اور عزت کی نشانی ہے۔
- ◆ ہمارا _____ ایک مضبوط پیڑ کی طرح ہے۔

مثالوں کے مطابق درج ذیل الفاظ کے واحد لکھیے



اوقات	احساسات	خیالات	جذبات	واقعات	حادثات
وقت			جذبہ		

کالم 'الف' کو کالم 'ب' سے ملائیے



ب

الف

کرسیوں پر بیٹھ جاتے ہیں

ہمیں آپ سب کی یاد آئی

عزّت کی نشانی ہے

سب لوگ خوب خوش ہوتے

ایک دوسرے کو دیکھ کر مسکراتے ہیں

اور

حنا اور اریب آتے ہیں

آپس میں گلے ملتے ہیں

ہر شاخ محبت، لگاؤ

ہم آگئے

تالیاں بجانے لگتے ہیں

بولنے والے کے نام پر ”✓“ کا نشان لگائیے



ہمیں داد ادا جان کی تصویر مل جائے گی۔

دادی اماں

حنا

اریب

ارے! دونوں مل کر کھیلے، لڑتے نہیں ہیں۔

سلیم چچا

ناز چچی

دادی اماں



◆ یہ بچے ہمارا خاندانی شجرہ تیار کریں گے۔

امی ابو سلیم چچا

◆ یہ وہ دھاگے ہیں جو ہمیں ایک دوسرے سے باندھتے ہیں۔

ابو سلیم چچا دادی اماں

◆ ہمارا خاندان ایک مضبوط پیڑ کی طرح ہے۔

حنّا ابو اریب

درج ذیل الفاظ کی مونث لکھیے



ماموں	چچا	نانا	دادا	بھائی	ابو
					امی
بھتیجا	نواسا	پوتا	بیٹا	خالو	پھوپھا

درج ذیل جملوں کو درست کر کے لکھیے



- ◆ فیملی ٹری پروجیکٹ اسکول سے ملی ہے۔
 فیملی ٹری پروجیکٹ اسکول سے ملا ہے۔

- ◆ ناشتے کی خوشبو میرے دل کو گرماتا ہے۔

- ◆ ہماری خاندان ایک مضبوط پیڑ کی طرح ہے

- ◆ ابو اور امی ناشتہ کر رہی ہیں۔

- ◆ ہر شاخ... محبت، لگاؤ اور عزت کی نشان ہے۔

مثال کے مطابق دیے گئے الفاظ کو اپنے اپنے خانوں میں لکھیے



ابو، استاد، دادی، درخت، مہمان خانہ، لائبریری، پھل، امی، پلنگ،
 کمرہ جماعت، پودے، چوہا، بھائی، پالتو جانور، پھول، طالب علم

بھائی	امی	ابو	دادی	خاندان
				گھر
				اسکول
				باغ





لفظ خوش بو دو لفظوں سے مل کر بنا ہے۔ خوش اور بو۔ اس کا مطلب ہے اچھی بو

● نیچے دیے گئے لفظوں سے پہلے 'خوش' لگا کر الفاظ بنائیے

حال	خط	قسمت	اخلاق	مزاج

● لفظ 'شان دار' دو لفظوں سے مل کر بنا ہے۔ شان اور دار۔ اس کا مطلب

ہے شان والا۔ نیچے دیے گئے لفظوں کے بعد 'دار' لگا کر الفاظ بنائیے۔

جان	سمجھ	چمک	دکان	ایمان

● ڈرامے میں صبح بخیر، آداب، السلام علیکم جیسے الفاظ استعمال ہوئے ہیں۔

کسی سے بات چیت شروع کرنے سے پہلے اس طرح کے الفاظ استعمال کرنا ایک اچھا طریقہ سمجھا جاتا ہے۔ آپ کسی سے بات چیت شروع کرنے سے پہلے کون سے الفاظ بولتے ہیں۔

● اردو میں بہت سی زبانوں کے الفاظ بولے جاتے ہیں۔ جیسے فارسی، عربی، ہندی، پنجابی اور انگریزی وغیرہ۔ اس سبق میں بھی انگریزی کے کچھ الفاظ استعمال ہوئے ہیں۔ انھیں تلاش کر کے لکھیے۔

Four empty ovals for writing words.



● اس ڈرامے کے جو کردار ہیں، ان میں کون سا کردار آپ کو اچھا لگا، دو جملے لکھیے۔



Three horizontal lines for writing answers.

● آپ کون کون سے کھلونوں سے کھیلتے ہیں ان کے بارے میں بات چیت کیجیے۔

● آپ نے کچھ کھلونے بنائے ہوں گے۔ ان کے بارے میں ہم جماعت سے گفتگو کیجیے۔



آپ اپنی پسند کا کوئی کھلونا بنائیے



لطیفہ / چٹکلہ



باپ (بیٹے سے): تم آج اسکول سے بھاگ کر آئے ہو؟
بیٹا (باپ سے): نہیں ابو! میں تو آہستہ آہستہ چل کے آیا ہوں۔

بچوں سے اُن کا خاندانی شجرہ بنوایا جاسکتا ہے۔

بچوں سے مدر ڈے، فادر ڈے اور گرانڈ پیئرینٹ ڈے وغیرہ کے لیے گریٹنگ کارڈ بنوائے جاسکتے ہیں۔

اسکول میں مدر ڈے، فادر ڈے اور گرانڈ پیئرینٹ ڈے وغیرہ منائے جاسکتے ہیں۔



اساتذہ کے لیے
ہدایات



4431CH03A

کرکٹ

صرف پڑھنے کے لیے

اتوار کا دن تھا۔ عابد اور خالد صبح صبح ہی کرکٹ میچ کھیلنے چلے گئے۔ دوپہر کو دونوں بھائی کرکٹ کھیل کر واپس گھر آئے تو ابو نے پوچھا: ”بچو! میچ کیسا رہا؟“

”بہت اچھا، بڑا مزہ آیا“ خالد نے جواب دیا۔

ابو نے پوچھا: ”جیت کے آ رہے ہو یا ہار کر؟“

”ابو! ہم جیتے بھی اور ہارے بھی۔“ عابد نے کہا۔

ابو نے حیرت سے دونوں کی طرف دیکھا اور کہا: ”ارے بھئی! ایک ساتھ دونوں باتیں کیسے؟ یا تو جیتے یا ہارے؟“

خالد نے ہنستے ہوئے کہا: ”ابو جان! ہم نے دو میچ کھیلے تھے۔ ایک میں ہماری ٹیم ہار گئی تھی، دوسرے میں جیت گئی۔“



”اچھا... اچھا... تو یہ بات ہے۔ چلو، نہادھو کر کپڑے بدل لو۔ ہم لوگ دوپہر کا کھانا ایک ساتھ کھائیں گے۔“

دوسرے دن صبح عابد اور خالد جب اسکول پہنچے۔ کلاس میں داخل ہوتے ہی سورج اور روی نے ان سے پوچھا: ”کیا حال ہے... کل کا میچ کیسا رہا؟ جیت کے آئے یا...؟“ عابد نے پھر وہی بات دوہرا دی جو ابو سے کہی تھی۔ سورج اور روی حیران ہو کر بولے ”ایسا کیسے ممکن ہے؟“ خالد نے انھیں بتایا کہ دراصل ہم نے دو میچ کھیلے۔ ایک میں جیت ملی اور ایک میں ہار کا سامنا کرنا پڑا۔





عابد اور خالد سے روی نے پوچھا کہ تم لوگوں نے کتنے اُور کا میچ کھیلا تھا؟ عابد نے بتایا کہ دس دس اور کا میچ کھیلا تھا، اس لیے دوپہر تک دو میچ ہو گئے تھے۔ نہیہا ان کی بات سن رہی تھی۔ اس نے پوچھا کہ یہ اُور کیا ہوتا ہے؟ سورج نے بتایا کہ کرکٹ میچ میں جب بالر چھ بار صحیح بال پھینک دے تو وہ ایک اور ہو جاتا ہے لیکن اگر کوئی بال وائیڈ یا نو بال ہو گئی تو ایک اور میں چھ سے زیادہ بار بھی بال پھینکی جاتی ہے۔ اسی دوران استاد کمرہ جماعت میں داخل ہوئے اور انھوں نے بچوں کا حال پوچھا اور کہا: ”لگتا ہے آج کرکٹ پر گفتگو ہو رہی ہے!“

سورج نے کہا: ”جی سر! میں نہیہا کو اور کے بارے میں بتا رہا تھا۔ عابد اور خالد دس دس اور کا کرکٹ میچ کھیل کر آئے ہیں۔“



استاد: ”اچھا! آج اسمبلی میں بھی تو ایک سوال کرکٹ سے متعلق تھا کہ ’ون ڈے‘ کرکٹ میں ہندوستان نے پہلی مرتبہ ’عالمی کپ‘ کب جیتا تھا اور اُس وقت ہندوستان کی ٹیم کا کپتان کون تھا؟“

عابد نے جواب دیا: ”سر! ہندوستان نے پہلی مرتبہ ’ون ڈے‘ کرکٹ عالمی کپ 1983 میں جیتا تھا اور اُس وقت ’کپل دیو‘ کپتان تھے۔“ استاد نے شاباشی دی۔

روہت: (بیچ میں بول پڑا) ”سر! 2011 میں ہندوستان نے ’ون ڈے‘ کرکٹ عالمی کپ جیتا تھا۔ اُس وقت ’مہندر سنگھ دھونی‘ ٹیم کے کپتان تھے۔“

پھر احمد نے پوچھا: ”یہ ’ون ڈے‘ کرکٹ کیا ہوتا ہے؟“

نیلیم نے بتایا کہ وہ کرکٹ میچ جو ایک دن میں پورا ہو جائے۔ اس میں ایک ٹیم کو چھاس اور کی بیٹنگ کرنے کا موقع ملتا ہے۔

استاد: شاباش! ہاں بچو! کرکٹ میچ پانچ دن کا بھی ہوتا ہے جس میں چار انگس ہوتی ہیں۔ دونوں ٹیموں کو دو دو انگس کھیلنے کا موقع ملتا ہے۔ ایک دن میں 90 اور پھینکے جاتے ہیں۔ اس میں دونوں ٹیمیں سفید ڈریس پہنتی ہیں۔ اس کو 'ٹیسٹ' کرکٹ میچ کہتے ہیں۔

ہرش: ”سر! لیکن میچ تو ایک دن میں بھی ختم ہو جاتا ہے؟“
مندپ: ”صرف ایک دن ہی نہیں، اب تو آدھے دن میں بھی میچ ختم ہو جاتا ہے۔“
استاد: ”بچو! اب کرکٹ کے تین فارمیٹ ہیں۔ ٹیسٹ، ون ڈے اور ٹوئنٹی-20۔“



”سر! کیا ہندوستان نے کوئی اور عالمی کپ جیتا ہے؟“ آشنا نے سوال کیا۔
”سر! میچ جو آدھے دن میں ختم ہو جاتا ہے، اس کے بارے میں بھی بتائیے۔“ اقبال نے سوال کیا۔

استاد: ”جو میچ آدھے دن میں ختم ہو جاتا ہے اس کو ٹوئنٹی-20 کرکٹ میچ کہتے ہیں۔
اس میں ایک ٹیم کو 20 اوور کھیلنے کا موقع ملتا ہے۔“
رادھانے پوچھا: ”سر! کیا اس میں بھی ہندوستان نے کوئی کرکٹ عالمی کپ جیتا ہے؟“

استاد نے بتایا: ”کیوں نہیں! 2007 میں کھیلا جانے والا پہلا، ٹوئنٹی-20 کرکٹ عالمی کپ ہندوستان نے ہی جیتا تھا۔ اس وقت بھی ’مہندر سنگھ دھونی‘ ہی کپتان تھے۔ اس کے بعد 2024 میں ’روہت شرما‘ کی کپتانی میں دوسری بار ٹوئنٹی-20 عالمی کپ ہندوستان نے جیتا۔“
”سر! کیا خواتین کے بھی کرکٹ میچ ہوتے ہیں؟“ رضیہ نے ایک دم سوال کیا۔

استاد: ”کیوں نہیں! جس طرح مرد کرکٹ کھیلتے ہیں اور ان کے میچ ہوتے ہیں اسی طرح خواتین بھی کرکٹ کھیلتی ہیں اور ان کے درمیان بھی مقابلے ہوتے ہیں۔
ہمارے ہندوستان کی مشہور خواتین کرکٹ کھلاڑیوں میں متھالی راج، ہرمن پریت کور،

اسمرتی مندھانا، دپتی شرما، جھولن گوسوامی وغیرہ قابل ذکر ہیں۔“

بچوں نے کرکٹ کے بارے میں اچھی خاصی معلومات حاصل کر لیں۔

استاد: ”بچو! خیال رہے کہ کھیل ہمارے لیے بہت ضروری ہے۔ ہمیں کھیل کے

ذریعے اپنے جسم کو چست، درست اور تندرست رکھنا چاہیے تاکہ ہم پڑھائی پر زیادہ
توجہ دے سکیں۔“

